

પ્રસાર ભારતી  
પ્રાદેશિક સમાચાર વિભાગ, આકાશવાણી, અમદાવાદ

તારીખ : ૧૯-૦૨-૨૦૧૮

સમય : સાંજે: ૭.૧૦ – ૭.૨૦

વાર : સોમવાર

આકાશવાણી અમદાવાદ – વડોદરા પ્રાદેશિક સમાચાર અમીતા વાંઝા વાંચે છે.

- ❖ ગુજરાત વિધાનસભાની સૌપ્રથમ બેઠકનો આરંભ - શ્રી રાજેન્દ્ર ત્રિવેદી સર્વાનુમતે અધ્યક્ષ બન્યા.
- ❖ રાજ્યપાલશ્રી ઓ.પી.કોહલીએ સુઆયોજિત અને સર્વાંગી વિકાસ તથા શાંતિ અને સમૃદ્ધિમાં ગુજરાતના યોગદાનને બિરદાવ્યું છે.
- ❖ ૭૫ નગરપાલિકાઓની ચૂંટણીમાં ભાજપે ૪૭ અને કોંગ્રેસે ૧૬ નગરપાલિકાઓ કબ્જે કરી છે.
- ❖ ગુજરાત માર્ગ સુરક્ષા સત્તામંડળ વિધેયક ૨૦૧૮ વિધાનસભામાં વિનાવિરોધે પસાર થયું – વિધેયકમાં ૧ લાખ રૂપિયા સુધીના દંડની જોગવાઈ.
- ❖ કેનેડાના પ્રધાનમંત્રી જસ્ટીન ટ્રુડો અમદાવાદની મુલાકાતે – મુખ્યમંત્રીએ આગાણી વર્ષે યોજનાર મૂડીરોકારણકાર પરિષદમાં ભાગીદાર દેશ તરીકે આમંત્રણ આપ્યું.
- ❖ ડાંગ જિલ્લામાં પૂર્ણા અભ્યારણ્ય ખાતે પક્ષીમેળો યોજાઈ ગયો.

---

ન્યુઝ બ્રેક - આ પ્રાદેશિક સમાચાર આપ આકાશવાણી અમદાવાદ-વડોદરા પરથી સાંભળી રહ્યા છો  
સમાચારને અંતે આકાશવાણી-અમદાવાદ-વડોદરા કેન્દ્ર પરથી સમાચાર પૂરા થયા

ગુજરાત વિધાનસભાના ૧૪મા અંદાજપત્રીય સત્રનો આજથી પ્રારંભ થયો છે. ગૃહની બેઠકના પ્રારંભમાં મુખ્યમંત્રી વિજયભાઈ રૂપાણીએ વડોદરાના રાવપુરાના ધારાસભ્ય રાજેન્દ્રભાઈ ત્રિવેદીને વિધાનસભાના ગૃહના અધ્યક્ષ તરીકેના નામની દરખાસ્ત મૂકી હતી. જને વિધાનસભામાં વિરોધપક્ષના નેતા પરેશ ધાનાણીએ સમર્થન આપ્યું હતું. ગૃહમાં અધ્યક્ષ રાજેન્દ્ર ત્રિવેદીની સર્વાનુમતે વરણી કરવામાં આવી હતી. મુખ્યમંત્રી વિજયભાઈ રૂપાણીએ અધ્યક્ષ રાજેન્દ્ર ત્રિવેદીને ગૃહના અધ્યક્ષ બનવા બદલ અભિનંદન પાઠવ્યા હતાં. અને અધ્યક્ષ તરીકે તેઓ લોકશાહીની પરંપરાને જાળવી રાખશે તેવી આશા વ્યક્ત કરી હતી.

વિરોધપક્ષના નેતા પરેશ ધાનાણીએ અધ્યક્ષશ્રીને અભિનંદન પાઠવીને જણાવ્યું હતું કે, વિરોધપક્ષ પ્રજાની વેદનાને વાચા આપવાનું કામ કરી છે એટલે આ કાર્યમાં અધ્યક્ષશ્રીનો તેમનો સાથ સહકાર મળી રહેશે તેવો તેમણે અનુરોધ કર્યો હતો.

વિધાનસભાના ૧૮મા અધ્યક્ષ તરીકે રાજેન્દ્રભાઈ ત્રિવેદીની સર્વાનુમતે વરણી થયા બાદ પોતાના પ્રતિભાવમાં તેમણે જણાવ્યું કે, તેઓ ગુજરાતે પ્રસ્થાપિત કરેલી ઉચ્ચ સંસદીય પરંપરાને સુદ્રઢ બનાવવા ફરજ બજાવશે.

અમારા સંવાદદાતાના જણાવ્યા પ્રમાણે રાજ્યપાલ ઓ.પી.કોહલીએ ગૃહમાં સંબોધન શરૂ કર્યું હતું. પરંતુ વિરોધપક્ષે પાટણની આત્મવિલોપનની ઘટના અને ખેડૂતોને નર્મદાનું પાણી આપવા બાબતે હોબાળો મચાવતાં ગૃહની બેઠક ૪૫ મીનીટ સુધી મુલતવી રખાઈ હતી.

.....

રાજ્યપાલ ઓ.પી.કોહલીએ જણાવ્યું છે કે, ગુજરાતના વધુ વિકાસ માટે વધુ પાંચ વર્ષની જવાબદારી સોંપીને સરકારમાં ગુજરાતની જનતાએ પુનઃવિશ્વાસ વ્યક્ત કર્યો છે અને સરકારના અભિગન અને કાર્યોને આ જનાદેશ દ્વારા સમર્થન પ્રાપ્ત થયું છે. ૧૪મી રાજ્ય વિધાનસભાના બજેટસત્રની પ્રથમ બેઠકને રાજ્યપાલે વધુમાં જણાવ્યું હતું કે, સુઆયોજીત અને સર્વાંગી વિકાસ, શાંતિ અને સલામતિ તથા સમૃદ્ધિ માટેનો અવિરત પુરૂષાર્થ કરીને ભારતના વિકાસમાં ગુજરાત પોતાનું યોગદાન આપી રહ્યું છે. તેમણે

જણાવ્યું હતું કે, સરદાર વલ્લભભાઈ પટેલનું નર્મદા યોજના પૂર્ણ કરવાનું સ્વપ્ન પ્રધાનમત્રી નરેન્દ્ર મોદીના હસ્તે બંધના દરવાજા બંધ કરીને પૂર્ણ થયું છે. રાજ્ય સરકાર તરફથી ગરીબો, ખેડૂતો અને પશુપાલકો કે જેમની માલમિલકતને કુદરતી આફતને કારણે નુકશાન થયું હતું તેવા ગરીબો અને વેપારીને સહાયરૂપ થવા માટે ગુજરાત રાજ્યનું અત્યાર સુધીનું સૌથી ઉદાહરણ રૂા. ૧૫૦૦ કરોડનું સહાય પેકેજ સરકારે જાહેર કર્યું છે. તેમ તેમણે જણાવ્યું હતું. શ્રી કોહલીએ વધુમાં જણાવ્યું હતું કે, રાજ્યસરકાર વંચિતો અને ગરીબોના કલ્યાણ માટે નક્કર આયોજન સાથે આગળ વધી રહી છે. રાજ્યપાલશ્રીએ સરકાર દ્વારા ગરીબોના કલ્યાણ માટેના ગરીબકલ્યાણમેળા, આરોગ્ય માટે સરકાર દ્વારા ચલાવવામાં આવતા વિવિધ કાર્યક્રમો તથા શિક્ષણક્ષેત્રે સરકારે શરૂ કરેલી યોજનાઓની માહિતી આપી હતી.

રાજ્યપાલે તેમના સંબોધનમાં સરકાર દ્વારા મહિલાઓના સશક્તિકરણ અંગે યોજાયેલ કાર્યક્રમોની વિગતો આપતાં જણાવ્યું હતું કે, વિશ્વ મહિલા દિવસ નિમિત્તે ગાંધીનગર ખાતે મહિલા સરપંચોના રાષ્ટ્રીય સંમેલનનું આયોજન કરવામાં આવ્યું હતું. જેમાં ૬૦૦૦ જેટલાં મહિલા સરપંચોએ ભાગ લીધો હતો.

તેમણે કહ્યું કે, મહિલાઓ માટેના ૩૩ જેટલા રોજગાર મેળાઓમાં ૩૦૦૦૦ થી વધુ મહિલાઓએ ભાગ લીધો હતો. આ ઉપરાંત રાજ્યપાલશ્રીએ રોજગાર, શ્રમિકકલ્યાણ, સ્વચ્છતા, જળવ્યવસ્થાપન, કૃષિગ્રામવિકાસ, શહેરી વિકાસ જેવા ક્ષેત્રોમાં તેમની સરકારે કરેલ ઉત્કૃષ્ટ કામગીરીની વિગતો આપી હતી. તેમણે સભાગૃહમાં જનપ્રતિનિધિ તરીકે ચૂંટાઈને આવેલા સભાસદોને તેમનું શ્રેષ્ઠ યોગદાન આપવા અપીલ કરીને તેમને શુભેચ્છાઓ પાઠવી હતી.

.....

૭૫ નગરપાલિકાઓની યોજાયેલી ચૂંટણીમાં ભાજપને ૪૭ કોંગ્રેસે ૧૬ નગરપાલિકાઓ કબજે કરી છે.

જાફરાબાદ નગરપાલિકાની તમામ બેઠકો બિનહરીફ થતાં આ બેઠક ભાજપના નામે રહી છે. રાજકોટ મહાનગરપાલિકાની વોર્ડ નં. ૪ની પેટાચૂંટણી પણ ભાજપે જીતી લીધી છે.

અમારા દાહોદના પ્રતિનિધિના જણાવ્યા પ્રમાણે દેવગઢ બારિયા નગરપાલિકાના વોર્ડ નં. ૩ની મતગણતરીના અંતે કોંગ્રેસે ૧૨ ભાજપે ૮ બેઠકો મેળવી છે.

અમારા જામનગરના પ્રતિનિધિના જણાવ્યા પ્રમાણે કાલાવડ નગરપાલિકાની ચૂંટણીમાં ભાજપે ૧૮ બેઠકો મેળવી જીત મેળવી છે.

અમારા અમરેલી જિલ્લાના પ્રતિનિધિ જણાવે છે કે, લાઠી, ચલાલા અને જાફરાબાદમાં ભાજપના તમામ ઉમેદવારો બિનહરીફ ચૂંટાયા છે. જ્યારે રાજુલામાં કોંગ્રેસની જીત થઈ છે.

અમારા નવસારી જિલ્લાના પ્રતિનિધિ જણાવે છે કે, કુલ ૯ વોર્ડની ૩૬ બેઠકોમાંથી ૨૧ બેઠકો ભાજપે મેળવી છે. જ્યારે અપક્ષે ૧૩ અને કોંગ્રેસે ૨ બેઠક મેળવી છે.

અમારા અમરેલી જિલ્લાના પ્રતિનિધિના જણાવ્યા પ્રમાણે વલસાડ અને ધરમપુર પાલિકામાં ભાજપની જીત થઈ છે જ્યારે પારડી પાલિકામાં ભાજપ અને કોંગ્રેસે ૧૪-૧૪ બેઠક મેળવતા ટાઈ પડી છે. વલસાડ નગરપાલિકાની કુલ ૪૪ બેઠકોમાંથી ભાજપે ૨૫ બેઠકો કબજે કરી બહુમતી મેળવી છે. જ્યારે કોંગ્રેસના ફાળે ૯ બેઠકો ગઈ છે.

તાપી જિલ્લાની સોનગઢ નગરપાલિકામાં ૭ વોર્ડમાં કુલ ૨૮ બેઠકો પૈકી ૨૧ બેઠકો ભાજપે મેળવી છે. જ્યારે ૭ બેઠક કોંગ્રેસના ફાળે ગઈ છે.

કચ્છમાં રાપર અને ભચાઉ નગરપાલિકામાં ભાજપે જીત મેળવી છે. રાપર નગરપાલિકામાં ૧૨ બેઠક બિનહરીફ થઈ હતી. બાકીની ૧૮ બેઠકો માટેની યોજાયેલી ચૂંટણીની મતગણતરી હાથ ધરાઈ હતી. કુલ ૩૮ બેઠકોમાંથી ૧૫ બેઠકોમાંથી ૧૫ બેઠકો ઉપર ભાજપે વિજય મેળવ્યો છે, જ્યારે ૧૩ બેઠક કોંગ્રેસના ફાળે ગઈ છે.

જૂનાગઢ જિલ્લાની ૬ ન.પા.ની ચૂંટણીની મતગણતરીમાં માણાવદર, વંથલી, ચોરવાડ, વિસાવદર પાલિકામાં કોંગ્રેસનો વિજય થયો છે. જ્યારે બાંટવ ન.પા.માં

ભાજપે જીત મેળવી છે. માંગરોળની ૩૬ બેઠકોમાંથી ભાજપ અને કોંગ્રેસને ૧૪-૧૪ બેઠકો મળી છે. જ્યારે ૮ બેઠક ઉપર અપક્ષ ઉમેદવારોએ જીત મેળવી છે.

સુરેન્દ્રનગર જિલ્લાની ૨ નગરપાલિકામાં ભાજપને સત્તા મળી છે. સુરેન્દ્રનગરમાં નગરપાલિકાની ૪૪ બેઠકોમાંથી ૩૦ બેઠક કબજે કરીને ભાજપે સત્તા મેળવી છે. તો થાનગઢ નગરપાલિકાની ૨૮ બેઠકમાંથી ૧૯ બેઠક કરીને ભાજપે સત્તા મેળવી છે. સુરેન્દ્રનગરમાં ભાજપને ફરી સત્તાનું સૂકાન સોંપતા ૩૦ બેઠકો આપી છે. જ્યારે કોંગ્રેસને ૧૩ બેઠક મળી છે. ૧ બેઠક એનસીપીના ફાળે ગઈ છે. થાનગઢ નગરપાલિકામાં ૨૮ બેઠકમાંથી ૧૯ ભાજપ, ૭ કોંગ્રેસ અને ૨ અપક્ષના ફાળે ગઈ છે.

બનાસકાંઠા જિલ્લામાં થરાદનગરપાલિકામાં ૭ વોર્ડની ૨૮ બેઠકોમાં ભાજપે ૧૨, કોંગ્રેસે ૮ અને અપક્ષને ૮ બેઠક મેળવી છે. જ્યારે ધાનેરા નગરપાલિકામાં ૭ વોર્ડની ૨૮ બેઠકોમાં ૧૦ બેઠકો ભાજપ, ૧૮ બેઠકો કોંગ્રેસને ફાળે આવી છે.

ભાવનગર જિલ્લાના સિહોર, ગારિયાધાર અને તળાજા નગરપાલિકાની બેઠકોમાં તળાજામાં ૨૮માંથી ૧૬ બેઠકો પર ભાજપે કબ્જો મેળવી સત્તા જાળવી રાખી છે, તો ગારિયાધારમાં ૨૮માંથી ૧૪ પર ભાજપ અને ૧૪ પર કોંગ્રેસનો વિજય થતાં ટાય પડી છે. સિહોર નગરપાલિકામાં મોડે સુધી મતગણતરી ચાલ્યા બાદ ૯ વોર્ડની ૩૬ બેઠકો પૈકી ભાજપને ૨૩, કોંગ્રેસને ૧૧ અને બે અપક્ષને બેઠક મળી છે. દરમ્યાનમાં પાલિતાણા પેટા ચૂંટણીમાં કોંગ્રેસના પ્રવિણ ગઢવીનો વિજય થયો છે.

.....

પ્રદેશ અધ્યક્ષશ્રી જીતુભાઈ વાઘાણીએ જણાવ્યું હતું કે, આજરોજ જાહેર થયેલ ૭૫ નગરપાલિકાઓની ચૂંટણી પરિણામોમાં ગુજરાતની જનતાએ પુનઃ વિકાસની રાજનીતિને વ્યાપક સમર્થન આપી ગ્રામીણ ક્ષેત્ર સાથે જોડાયેલી નગરપાલિકાઓમાં ભાજપને વિજયી બનાવી છે. ભાજપાએ ૭૫ પૈકી ૪૭ નગરપાલિકાઓમાં સ્પષ્ટ બહુમતી સાથે વિજય મેળવ્યો છે.

શ્રી વાઘાણીએ રાજ્યના મતદારો, કાર્યકર્તાઓનો આભાર માનતાં પ્રદેશ કાર્યાલય શ્રી કમલમ ખાતે યોજાયેલા વિજયોત્સવમાં વિજયી બનેલ ઉમેદવારોને અભિનંદન

પાઠવ્યા હતા. પ્રદેશ કાર્યાલય ખાતે મોટી સંખ્યામાં વિજયી ઉમેદવારો, પ્રદેશના આગેવાનો સહિત કાર્યકર્તાઓ ઉપસ્થિત રહ્યા હતા જ્યાં સૌએ ઢોલ-નગારાના નાદે, ફટાકડા ફોડી, મીઠાઈ વહેંચી વિજયોત્સવ મનાવ્યો હતો.

.....

વિધાનસભા ગૃહમાં ગુજરાત માર્ગ સુરક્ષા સત્તામંડળ વિધેયક-૨૦૧૮ વિના વિરોધે પસાર થયું.

૧૪મી વિધાનસભાના પ્રથમ જ દિવસે વિધાનસભા ગૃહમાં ગુજરાત માર્ગ સુરક્ષા સત્તામંડળ વિધેયક - ૨૦૧૮ વિના વિરોધે પસાર થયું હતું. આ વિધેયકને રજૂ કરતા મંત્રીશ્રી આર.સી.ફળદુએ જણાવ્યું હતું કે, સુપ્રિમ કોર્ટના દિશા નિર્દેશો અનુસાર માર્ગ સુરક્ષા માટે ખાસ પગલાં ભરવા તેમજ અલગથી સત્તામંડળની રચના માટે જણાવ્યું હતું. આ સૂચનોનું પાલન કરવા માટે રાજ્ય વિધાનસભાનું સત્ર ચાલુ ન હોવાથી ગુજરાત માર્ગ સુરક્ષા સત્તામંડળ વટહુકમ, ૨૦૧૭ પ્રસિદ્ધ કરવામાં આવ્યો હતો. આ વટહુકમના સ્થાને હવે વિધેયક અમલમાં આવશે.

વાહનવ્યવહાર મંત્રી શ્રી આર.સી.ફળદુએ માર્ગ સલામતી સત્તા મંડળ સુધારા વિધેયક રજૂ કરતાં કહ્યું કે, દેશ અને દુનિયામાં જે માર્ગ અકસ્માતો થાય છે તે સૌના માટે ચિંતાજનક છે. સુપ્રિમ કોર્ટે પણ માર્ગ સલામતી માટે રોડ સેફ્ટી સત્તામંડળની રચના કરવા માટે જણાવ્યું છે ત્યારે ગુજરાતે આ પહેલ કરી છે તે આવકાર્ય છે. તેમણે કહ્યું કે અકસ્માતોનું પ્રમાણ ઘટે તે માટે રાજ્ય સરકાર સતત ચિંતીત છે. આ માટે યુવાઓ-નાગરિકોમાં જાગૃતિ આવે તે માટે પણ પ્રયાસો રાજ્ય સરકાર કરી રહી છે. જેના પરિણામે વર્ષ-૨૦૨૦ સુધીમાં ૫૦% અકસ્માતોનું પ્રમાણ ઘટે તેવો નિર્ધાર છે.

મંત્રીશ્રી ફળદુએ કહ્યું હતું કે, રોડ સેફ્ટીના નિયમોનું પાલન ન થાય તો તેવા કિસ્સાઓમાં રૂ. ૧ લાખ સુધીના દંડની જોગવાઈ આ વિધેયકમાં કરવામાં આવી છે. વર્ષ-૨૦૧૬માં ૨૧,૮૫૯ માર્ગ અકસ્માત સામે લોકજાગૃતિના પરિણામે વર્ષ-૨૦૧૭માં ૧૯,૦૮૧ અકસ્માતો નોંધાયા છે. જે વાહન અકસ્માતોની સંખ્યામાં

નોંધપાત્ર ઘટાડો દર્શાવે છે. આ વિધેયક વિધાનસભા ગૃહમાં વિના વિરોધે પસાર થયું હતું.

.....

મુખ્યમંત્રી શ્રી વિજય રૂપાણીએ કેનેડાના પ્રધાનમંત્રી જસ્ટીન ટ્રુડોને આગામી ૨૦૧૯ના વાયબ્રન્ટ ગુજરાત ગ્લોબલ સમિટમાં ઉચ્ચસ્તરીય પ્રતિનિધિમંડળ સાથે ભાગ લેવાનું આમંત્રણ આપ્યું છે.

કેનેડા વાયબ્રન્ટ સમિટનું ભાગીદાર રહ્યું છે ત્યારે આગામી વાયબ્રન્ટ સમિટ-૨૦૧૯માં કેનેડાના પ્રધાનમંત્રી સ્વયં તેમાં ભાગ લેવા આવે તેવો આગ્રહ મુખ્યમંત્રીશ્રીએ કર્યો હતો.

અમદાવાદની એક દિવસીય મુલાકાતે આવેલા કેનેડાના પ્રધાનમંત્રી શ્રી જસ્ટીન ટ્રુડો સાથે આજે શુભેચ્છા-સૌજન્ય મુલાકાત બેઠક અમદાવાદ હવાઈ મથકે કરી હતી.

શ્રી વિજયભાઈ રૂપાણી અને શ્રીયુત જસ્ટીન ટ્રુડો એ એજ્યુકેશન, ઈન્ડસ્ટ્રી, સ્ટાર્ટઅપ અને ઈનોવેશનના ક્ષેત્રોમાં કેનેડા-ગુજરાત સાથે મળીને નવા પરિમાણો મેળવી શકે તે દિશામાં વિશદ ચર્ચા-વિમર્શ કર્યા હતા.

મુખ્યમંત્રીશ્રીએ ગુજરાતમાં ઔદ્યોગિક રોકાણો અને ઉત્પાદન ક્ષેત્રે કેનેડાની બોમ્બાર્ડીયર, મેકેન્સ જેવી પ્રતિષ્ઠિત કંપનીઓ કાર્યરત છે તેની ભૂમિકા આપી હતી. ગુજરાતના ઔદ્યોગિક મૈત્રીપૂર્ણ અભિગમમાં સૂર પુરાવતાં કેનેડાની વધુ કંપનીઓ ગુજરાતમાં રોકાણ કરે તે માટે પણ મુખ્યમંત્રીશ્રીએ આમંત્રણ આપ્યું હતું.

કેનેડાના પ્રધાનમંત્રી જસ્ટીન ટ્રુડો આજે અમદાવાદ આવી પહોંચ્યા છે. આજે સવારે તેઓએ ગાંધીઆશ્રમની મુલાકાત લીધી હતી અને મહાત્મા ગાંધીની પ્રતિમાને સુતરની આંટી પહેરાવી શ્રદ્ધાંજલિ આપી હતી. આ ઉપરાંત તેમણે અક્ષરધાન મંદિરની પણ મુલાકાત લીધી હતી અને દર્શન કર્યા હતા.

બપોર બાદ શ્રી ટ્રુડોએ આઈઆઈએમમાં વિદ્યાર્થીઓ સાથે સંવાદ કરવાના છે. આ ઉપરાંત તેઓ મુખ્યમંત્રીની શુભેચ્છા મુલાકાત પણ લેશે. ગુજરાત સ્ટેટ એવિએશન ઈન્ફ્રાસ્ટ્રક્ચરના સંકુલામાં એરપોર્ટ રોડ પર બંને વચ્ચે બેઠક યોજાશે.

.....

ડાંગ જીલ્લાના પૂર્ણ અભ્યારણ્યમાં ત્રીજો બર્ડ ફેસ્ટીવલ યોજાઈ ગયો. ડાંગ વનવિભાગની ઈકો કેમ્પ સાઈટ મહાલ ખાતે આયોજીત બર્ડ ફેસ્ટીવલમાં રાજ્ય અને રાજ્ય બહારના ૧૧૦થી વધુ પક્ષીપ્રેમીઓએ ભાગ લીધો હતો.

અમારા ડાંગના પ્રતિનિધિ જણાવે છે કે, ૩ દિવસ યોજાયેલા આ કાર્યક્રમમાં ડાંગી લોકસંસ્કૃતિને ઉજાગર કરતાં ડાંગી નૃત્યો સહિતના સાંસ્કૃતિક કાર્યક્રમો, ફોટોગ્રાફી સ્પર્ધા સહિતના કેમ્પ ફાયરના કાર્યક્રમો પણ યોજાયા હતા. આ ફેસ્ટીવલમાં પક્ષીવિદો અને વન અધિકારીઓ દ્વારા લુપ્ત થતા અને અલભ્ય પ્રજાતિના પક્ષીઓના જતન સંવર્ધન માટે વિશેષ જાણકારી પૂરી પાડવામાં આવી હતી. આ પ્રસંગે ડાંગ વનવિભાગના નાયબ વનસંરક્ષક અગ્નિશ્વર વ્યાસે જણાવ્યું હતું કે, વનવિસ્તારની ગ્રામીણજનોને સ્થાનિક રોજગારી માટેની અવનવી તકો પ્રાપ્ત થાય તે હેતુથી વનવિભાગ દ્વારા અનેકવિધ કાર્યક્રમો ઉત્સવોનું આયોજન કરવામાં આવે છે.